

NGAAHI KAUNGĀME'A KUO MOLE MO MA'U MAÍ

'E toe ma'u nai 'e Lia ha kaungāme'a fo'ou?

Fai 'e Maryssa Dennis
'Ū Makasini 'a e Siasí
(Makatu'unga 'i ha talanoa mo'oni)

Na'e vakavakai holo 'a Lia 'i he loki 'o e kalasi tolú. Na'e fokotu'utu'u e 'ū tesí 'i ha ngaahi 'otu maau, pea na'e tautau 'i he ngaahi holisí ha ngaahi pousitā ngingila. Ko e tokolahi taha 'o e toenga 'o e fānaú ne nau talanoa mo honau ngaahi kaungāme'a.

Na'e tangutu hifo 'a Lia 'i hono tesí. Na'e 'ikai ke ne fu'u 'ilo ha taha 'i he kalasí ni. Na'á ne faka'amu te ne lava 'o ma'u ha kaungāme'a fo'ou 'i he akó he ta'ú ni.

"Hei."

Na'e sio hake 'a Lia. Na'e tangutu hifo ha ki'i ta'ahine 'i hono tafa'akí.

Na'á ne pehē, "Ko hoku hingoá ko 'Ana." "Okú ke fie kaungāme'a [mo au]?"

Na'e malimali 'a Lia. "Io!"

Kimui ange aí, na'e ma'u me'atokoni ho'atā fakataha 'a Lia mo 'Ana. Lolotonga 'ena mālōloó, na'á na va'inga tā tu'i [four square] peá na tāfue. 'I he faka'osinga 'o e 'ahó, na'e ta'ata'alo fakamāvae 'a 'Ana kia Lia 'i he matapā sio'ata 'o e pasí. Na'á ne pehē, "Ta toki fetaulaki 'apongipongi!"

Talu mei ai mo e hoko 'a Lia mo 'Ana ko ha ongo kaungāme'a lelei. Na'á na va'inga fakataha 'i he 'aho kotoa pē. 'I he fa'ahita'u momokó, na'á na fononga lōloa 'i he sinoú. 'I he 'aisi 'a e sinoú, na'á na fakapaheke hifo he halá. Na'á na hoa 'i ha taimi 'e taha ki ha ngāue fakasaenisi fekau'aki mo e vavaá. Na'e fiefia 'a Lia 'i he'ene fa'u mo 'Ana ha pousitā 'o e ngaahi palanité.

Ka 'i ha 'aho 'e taha na'e kamata ke kehe [e anga] 'o 'Aná. Na'e 'ikai ke ne ta'ata'alo kia Lia 'i he pongipongi. Na'á ne kau ki ha kulupu fo'ou ki he ako fiká. Pea 'ikai ke ne fa'a talanoa 'i he ma'u me'atokoni ho'ataá.

Na'e fehu'i ange 'e Lia, "Ei, ko e hā e me'a 'oku hokó?"

Na'e māpuhoi 'a 'Ana. "Sio mai, 'oku 'ikai ke u tui 'oku totonu ke ta feohi holo. Na'e talamai 'e hoku kaungāme'a ko 'Otilei 'okú ke faikehe."

"Io." Na'e fakafulofula 'a Lia. Na'á ne fiefia fakataha mo 'Ana. Ko e hā ka tokanga lahi ai 'a 'Ana ki he faka-kaukau 'a e tamaiki kehē?

Na'e pehē 'e 'Ana te na kei lava pē 'o kaungāme'a, kae hili iá, na'e 'ikai teitei talanoa ia mo Lia. Na'e feinga 'a Lia ke 'oua na'á ne ongo'i loto mamahi, ka na'e faingata'a ke nofo toko taha pē

kae va'inga 'a 'Ana ia mo e toenga 'o e fānaú.

Ne 'ikai fuoloa mei ai kuo 'osi 'a e ta'u fakaakó, pea kamata 'enau mālōlo he fa'ahita'u māfaná. Na'e femo'uekina 'a Lia 'i ha ngaahi 'ekitiviti fakafiefia lahi. Na'á ne 'alu ki he kalasi pāleli mo e kalasi feime'atokoni. Na'á ne 'ave foki mo ha kalasi tuitui mo hono kaungāme'a mamae ko 'Elí.

Na'e maheni 'a 'Eli mo Lia talu 'ena kei si'i. Na'á na ō ki he 'apiako tatau, ka na'e te'eki ai pē ke na 'i he kalasi tatau. Na'e ha'u 'a 'Eli he taimi 'e ni'ihi ke va'inga 'i he 'api 'o Liá. Na'e ma'u 'e Lia ha matasio'ata ke tui na'e hangē ko [e matasio'ata] 'o 'Elí. Na'e kata ai 'a 'Eli.

Na'e talaange 'e 'Eli, "Okú 'ikai ke u tui 'oku mei 'osi e fa'ahita'u māfaná. 'Okú ou faka'amu ne lahi ange 'eta feohí."

Na'e malimali 'a Lia. "Mo au foki."

Na'e 'i ai ha ta'u fakaako 'e taha na'e vave 'ene hoko maí. Na'e loto vēkeveke 'a Lia ki he kalasi faá, ka na'á ne ki'i manavasii foki. Na'á ne sa'ia pē 'i he'ene toko tahá he taimi lahi. Ka ko e ta'u 'e tahá ko ha taimi lōloa ia ke 'ikai 'i ai hano kaungāme'a 'i he'ene kalasí. Na'á ne manatu'i e ongo na'á ne ma'u 'i he taimi na'e 'ikai toe hoko ai 'a 'Ana ko hono kaungāme'a. Na'e 'ikai ke ne ongo'i tuenoa.

Na'e lotu ma'u pē 'a Lia ki he Tamai Hēvaní ke ma'u ha nonga. 'I he 'osi 'a e fa'ahita'u māfaná, na'á ne ma'u ha 'amanaki lelei. Na'á ne 'ilo'i 'e iku lelei pē 'a e me'a kotoa.

'I he 'uluaki 'aho 'o e akó, na'e hū atu 'a Lia ki hono lokiako fo'ou.

"Lia!"

Ne 'ikai ke ne tui ki he me'a ne hokó. Na'e 'i he'ene kalasí 'a 'Eli!

Na'e lele 'a 'Eli 'o fā'ofua kia Lia. "Okú ou fiefia 'aupito 'i ho'o 'i hení! Ko e ta'u lelei taha 'eni kuo faifaiangé pea hokó!"

Ne malimali lahi 'a Lia. Na'á ne 'ilo'i na'e 'iate ia 'a e Tamai Hēvaní, na'a mo e taimi faingata'a. Pea na'e mo'oni 'a 'Eli—ko e ta'u lelei tahá 'eni! ●

Na'e hoko 'a e talanoá ni 'i 'Amelika.



TĀ FAKATĀFAKI 'E ALYSSA TALLENT